



Qorti tal-Appell Kriminali

Onor. Imhallef Dr. Consuelo Scerri Herrera LL.D.

Il-Pulizija

(Spettur Rennie Stivala)

vs

Sergio Agius

Illum 11 ta' Gunju, 2020

Il Qorti

Rat ir-rikors prezentat minn Sergio Agius fit- 30 ta' April 2020, ir-rikorrent talab il-ftuh tar-registru sabiex il-Qorti tiddikjara li l-ordni ta' l-iffriżar relattiva ma għadhiex in vigore. F'dan ir-rikors spjega li:

'Illi, kif spjegat aħjar fir-rikors anness mal-preżenti, minkejja li l-kawża fl-ismijiet premessi giet definittivament deċiża minn din l-Onorabbli Qorti fis-17 ta' Settembru, 2019, l-esponent, li kellu l-assi kollha tiegħu iffriżati wara ordni ta' l-iffriżar, għadu ma jistax jittrasferixxi u jiddisponi mill-proprjeta' tiegħu b'mod liberu.

Illi, partikolarment, l-entita' Transport Malta ma hijiex konvinta illi l-ordni ta' iffriżar relattiva m'għadhiex in vigore, u qed težiġi ordni ta' din l-Onorabbli Qorti sabiex l-esponent jittrasferixxi mutur proprjeta' tiegħu.

Illi l-Onorabbli Prim' Awla tal-Qorti Ċivili, fil-ġurisdizzjoni kostituzzjonali tagħha, spjegat b'mod kristallin illi:

L-iskop tal-ordni ta' ffrizar mhuwiex li jopprimi l-patrimonju ta' l-persuna akkużata izda li jassikura li sakemm tkun deċiża l-kawża kriminali ma jkunx hemm gwadann illeċitu mill-proventi tar-reati li bihom il-persuna tkun giet akkużata.

Illi l-fatt illi l-entita' Transport Malta ha hijiex qed thalli lill-esponenti jittrasferixxi u jiddisponi mill-proprjeta' tiegħu b'mod liberu ifisser illi id-drittijiet fundamentali tal-esponent qed jiġu vjolati b'mod manifest.

Illi, in oltre, fid-dawl ta' ċirkostanzi soċjo-ekonomiċi preżenti imposti mill-pandemija tal-COVID-19, l-esponent qed jirrikorri għall-bejgħ tal-mutur proprjeta' tiegħu sabiex isib mezz vijabbli, madankollu temporanju, sabiex ikun jista' jkompli jissussisti finanzjarjament.

Illi b'riżultat tal-Avvizi Legali numri 61, 65, 66, 97 u 141 tal-2020, ir-Registru tal-Qorti huwa magħluq b'mod indefinitiv, senjatament sakemm is-Supretendent tas-Saħħa Pubblika tordna l-ftuġ mill-ġdid ta' l-istess.

Illi, minkejja dan, l-Artikolu 3(2) tal-Avviż Legali 61 tal-2020 jistipula illi:

Kull ordni mahruġa skont is-subartikolu (1) ma għandux jippreġudika s-setgħa ta' kwalunkwe qorti li tordna l-ftuħ tar-registru tagħha, is-smiġħ ta' kwalunkwe każ u kull haġa konsegwenzjali u incidental għaliha f'każijiet urġenti jew f'każijiet fejn tqis li l-interess pubbliku biex il-każ jinstema' għandu jipprevali, soġġett għal xi arranġamenti speċifiċi għall-harsien kontra u, jew għall-kontroll ta' epidemiji perikolużi jew mard infettiv hekk kif il-qorti tista' tiddetermina.

Illi, fid-dawl tal-pożizzjoni ta' l-entita' Transport Malta, u fid-dawl tal-eżiġenzi finanzjarji tal-esponent, l-għeluq tar-Registru tal-Qorti qed jimpedixxi lill-esponent milli jirrikorri għad-direzzjoni ta' din l-Onorabbli Qorti, liema direzzjoni hija rikjesta b'mod urġenti sabiex id-drittijiet fundamentali ta' l-esponent jiġu protetti.'

Din il-Qorti fl-istess jum u cioe' fit- 30 ta' April 2020 kienet laqgħet it-talba.

Fir-rikors preżentat minn Sergio Agius fl-istess jum u cioe' fit- 30 ta' April 2020, irrikorrient talab lil Qorti sabiex tiddikjara li l-ordni ta' l-iffirzar mahruġ mill-Qorti tal-Magistrati (Malta) bhala Qorti Istrutturja ma għadhiex in vigore peress li l-kawza giet definittivament deciza u ppremetta li:

'Illi l-kawza fl-ismijiet premissi giet definittivament deciza minn din l-Onorabbli Qorti fis-17 ta' Settembru, 2019.

Illi fil-bidu ta' din il-kawza, l-Onorabbli Qorti tal-Magistrati (Malta) fil-vesti taghha ta' qorti istrutturja kienet, fuq talbu tal-prosekuzzjoni, ordnat l-iffrizar ta' l-assi kollha ta' l-esponent. L-avukati sottoskritti huma ta' l-umli fehma li tali ordni baqghet fis-sehh sad-data tas-sentenza finali, u cioe' sas-17 ta' Settembru, 2019, u illum m'ghadhiex in vigore.

Illi l-entita' Transport Malta, wara li hadet parir ta' l-Assets Recovery Bureau, l-FIAU u l-Avukat Generali, ma hijiex konvinta minn din il-posizzjoni legali u qed tezigi ordni ta' din l-Onorabbli Qorti sabiex l-esponent jittrasferixxi mutur proprjeta' tieghu.

Illi dan ifisser li 'l fuq minn seba' (7) xhur wara s-sentenza finali, l-esponent ghadu ma jistax jittrasferixxi u jiddisponi mill-proprjeta' tieghu minhabba ordni kawtelatorja mahsuba ghal waqt il-pendenza tal-proceduri kriminali fil-konfront tieghu.'

Illi fit- 30 ta' April 2020 din il-Qorti ordnat in-notifika tar-rikors lil Avukat Generali b'jumejn zmien ghal risposta;

Illi l-Avukat Generali fil- 5 ta' Mejju 2020 oggezzjona ghat-talba tar-rikorrent u wiegeb kif isegwi:

'Illi l-esponent gie notifikat bir-rikors odjern fit-30 ta' April 2020 b'jumejn zmien ghad-debita risposta;

Illi l-artikolu 5(2)(b) tal-Att kontra Money Laundering, Kapitolu 373 tal-Ligijiet ta' Malta jistipula s-segwenti:

(2) Dak l-ordni ghandu -

.....

*(b) jibqa' jsehħ sakemm il-procedimenti jkunu gew decizi b'mod finali u konkluziv, u **fil-każ li persuna tinsab hatja, sakemm is-sentenza tkun giet esegwita.** (Sottolinear u enfasi tal-esponent)*

Illi permezz tas-sentenza mogħtija mill-Qorti tal-Magistrati (Malta) bhala Qorti ta' Ġudikatura Kriminali datata 3 ta' Dicembru 2018 ir-rikorrent instab ħati u gie kkundannat, inter alia, "għal piena ta' prigunerija ta' sittax (16)-il xahar iżda, peress illi fil-fehma tal-

Qorti fiċ-ċirkostanzi ta' dan il-każ jissussistu raġunijiet validi biex it-terminu ta' prigunerija jiġi sospiż bis-saħħa tal-Artikolu 28A tal-Kapitolu 9 tal-Liġijiet ta' Malta, tordna li s-sentenza ma tidholx fis-seħħ hlief jekk, matul il-perjodu ta' erbgħa u għoxrin (24) xahar mil-lum, il-ħati jikkommetti reat ieħor li għalih hemm piena ta' prigunerija." Din is-sentenza giet ikkonfermata kemm fil-ħtija kif ukoll fil-piena mill-Qorti tal-Appell Kriminalii nhar is-17 ta' Settembru 2019 fejn il-perjodu tas-sospensjoni tas-sentenza beda għaddej minn nhar is-17 ta' Settembru 2019;

Illi kuntrarjament għal dak ritenut mir-rikorrent fir-rikors promotur, in vista tal-artikolu suċitat, l-ordni tal-iffriżar mahruġa mill-Qorti tal-Maġistrati (Malta) bhala Qorti Istrutturja għadha in vigore u tibqa' fis-seħħ sakemm is-sentenza mogħtija fil-konfront tar-rikorrent tiġi esegwita, ossia sakemm jgħaddi l-perjodu operattiv tas-sentenza sospiża;

Illi din il-Qorti permezz tad-digriet datat is- 7 ta' Mejju 2010 appuntat ir-rikors ghas-smiegh għall- 14 ta' Mejju 2020;

Illi rat ir-rikors prezentat minn Sergio Agius fit- 12 ta' Mejju 2020 fejn ippremetta li:

'Illi l-kawza fl-ismijiet premissi giet definittivament deciza minn din l-Onorabbli Qorti b'sentenza mogħtija fis-17 ta' Settembru, 2019.

Illi b'dik is-sentenza din il-Qorti kkonfermat is-sentenza tal-Qorti tal-Maġistrati (Malta) bhala qorti ta' gudikatura kriminali mogħtija fit-3 ta' Dicembru, 2018 fejn ir-rikorrent kien gie misjub hati ta' l-ewwel u t-tieni imputazzjoni limitament in kwantu rrenda lilu nnifsu komplici fid-delitt tas-serq aggravat tal-container TEMU 2403485, u gie kkundannt għall-piena ta' prigunerija ta' sittax (16)-il xahar liema terminu gie sospiż għal perijodu ta' erbgħa u għoxrin (24) xahar. Ir-rikorrent gie lliberat mill-imputazzjonijiet konnessi ma' dazji u taxxa fuq il-valur mizjd.

Illi huwa fatt inkontesta li l-container TEMU 2403485 gie rritornat wara ffit siegħat.

Illi permezz ta' rikors tat-30 ta' April, 2020 l-esponent talab lil din l-Onorabbli Qorti, għar-raġunijiet indikati fl-istess rikors, sabiex tiddikjara li l-ordni ta' l-iffriżar mahrug Qorti tal-Maġistrati (Malta) bhala qorti istrutturja ma għandhiex in vigore peress li l-kawza giet

definitivament deciza.

Illi permezz ta' risposta tal-5 ta' Mejju, 2020, l-Avukat Generali oggezzjona ghal din it-talba in bazi għall-fatt li, skond l-artikolu 5(2)(b) tal-Kap. 373 tal-Ligijiet ta' Malta, l-ordni ta' l-iffriżar għandu jibqa' fis-sehh sakemm is-sentenza de quo tkun giet esegwita. Skond l-istess Avukat Generali, is-sentenza tigi esegwita meta jiskadi l-perijodu operattiv tagħha.

Illi jingħad bl-akbar rispettt li l-esponent ma jaqbel xejn ma' din is-sottomissjoni in kwantu hija wahda gratuwita li ma sisb ebda sostenn fil-ligi. Imkien fil-ligi ma jingħad li sentenza sospiza titqies li tkun giet esegwita meta jiskadi l-perijodu operattiv tagħha. Meta l-legislatur ried li sentenza sospiza tkun giet esegwita jew skontata, dan qalu espressament. Per eżempju, fis-subarikolu (5A) ta' l-artikolu 28A tal-Kodici Kriminali - disposizzjoni mizjuda permezz ta' l-artikolu 10 ta' l-Att III ta' l-2002 - il-legislatur speciika li, għall-finijiet ta' l-artikolu 50, u cioe' għall-finijiex ta' l-effetti tar-recidiva, sentenza sospiza titqies li giet skontata ma' l-iskadenza tal-perijodu operattiv tagħha.

Illi ma tezisti ebda disposizzjoni simili fir-rigward ta' ordni ta' iffriżar u għalhekk ma huwiex lecit, u jingħad li huwa ddirittura oppressiv, li wiehed jinterpretat, mingħajr is-sostenn ta' dikjarazzjoni espressa fil-ligi, meta tkun giet esegwita sentenza sospiza. Li kieku l-artikolu 5(2)(b) tal-Kap. 373 tal-Ligijiet ta' Malta kellu jigi interpretat bil-mod li qed jinterpretat l-Avukat Generali, dan ikun ifisser li, għall-finijeit ta' ordni ta' iffriżar, sentenza li tigi sospiza għal perijodu itwal mis-sentenza innifisha - kif prattikament dejjem isir - tkun ta' detriment għal min ikun qed jingħata l-fakulta' li ma jmurx dritt il-habs għall-ghemil tiegħu.

Illi ma jistax ikun dubju li l-iskop ta' l-ordni ta' l-iffriżar huwa li fl-eventwalita' ta' xi ordni ta' restituzzjoni, kumpens jew xi ordni oħra simili, ma jkunx gew sparpaljati l-assi ta' l-imputat bil-ghan li s-sanzjoni tal-ligi jigi abuzivament evadut. Kif gie spjegat iktar 'il fuq, f'dan il-kaz ma saret ebda tali ordni in kwantu r-rikorrent gie lliberat mir-reati konnessi ma' l-erarju pubbliku u gie kkundannat biss in konnessjoni ma' container li gie ritornat qabel ma biss bdew l-investigazzjonijiet tad-Dwana u tal-Pulizija Ezekuttiva. Proprju għalhekk l-interpretazzjoni ta' l-Avukat hi lil-ordni ta' l-iffriżar hi mizura mhux biss preventiva izda anke punittiva.

Illi fl-eventwaltita' li din l-Onorabli Qorti ma taqbilx ma dak sottomess, u proprju sabiex

f' dawn iz-zminijiet fejn l-access għall-Qorti ma hijiex daqshekk faċli minhabba l-pandemija tal-Covid-19, l-esponent ser jagħmel talba sussidjarja sabiex jingħata l-awtorizzazzjoni jbiegħ mutur ta' l-għamla Yamaha Dragster bin-numru ta' registrazzjoni TAZ- 398.

Illi l-esponent jagħmilha cara li din it-talba qed issir mingħajr pregudizzju għas-sottomissjonijiet li saru f' dan ir-rikors.'

F'dak ir-rikors Sergio Agius talab lil din il-Qorti li fl-eventwalità biss li tichad it-talba tiegħu kif dedotta fir-rikors tat-30 ta' April, 2020, li tiddikjara li l-effetti tal-ordni ta' iffirzar għandhom jieqfu jew, alternattivament tvarja tali ordni u tawtorizzah ibiegħ il-mutur ta' l-għamla Yamaha Dragster bin-numru ta' registrazzjoni TAZ-398.

Illi din il-Qorti fit- 12 ta' Mejju 2020 wara li rat ir-rikors, ordnat notifika tad-digriet b'24 siegħa għar-risposta.

Illi permezz ta' risposta prezentata mill-Avukat Generali fit- 13 ta' Mejju 2020, l-Avukat Generali wiegħeb li:

'Illi l-esponent gie notifikat bir-rikors odjern fit-12 ta' Mejju 2020 b'erbgha u għoxrin (24) siegħa żmien għad-debita risposta;

Illi primarjament l-esponent jirrileva li huwa jzomm ferm mar-risposta tiegħu ta' nhar il-5 ta' Mejju 2020;

Illi f'każ lidina l-Onorabbli jogħgobha tilqa' t-talba alternattiva tar-rikorrent ossia li tawtorizzah ibiegħ il-mutur tal-għamla Yamaha Dragsterr bin-numru ta' registrazzjoni TAZ 398 l-esponent huwa tal-umli fehma li dina l-Onorabbli Qorti għandha tahtar persuna kompetenti sabiex jivoaluta l-imsemmi mutur, hekk kif l-imsemmi mutur jinbiegħ ir-rikavat tal-bejgħ jiġi depożitat f'kont bankarju taht l-awtorità tal-Qorti liema rikavat jibqa' milqut mill-ordni ta' friżar maħruġa fuq l-assi tar-rikorrent, kif ukoll tiġi pprezentata fl-atti proċesswali prova dokumentarja tal-imsemmi bejgħ;

Dan salv kull provvediment ieħor li din l-Onorabbli Qorti jidrilha xieraq u opportun fiċ-ċirkostanzi li timponi.'

Illi fis-seduta tal- 14 ta' Mejju 2020, din il-Qorti semgħet l-Avukati jitrattaw it-talbiet magħmulha mir-rikorrent.

Ikkunsidrat;

Illi permezz tas-sentenza mogħtija mill-Qorti tal-Magistrati (Malta) Bhala Qorti ta' Gudikatura Kriminali fl-ismijiet **'Il-Pulizija (Spettur Rennie Stivala) vs SERGIO AGIUS (ID: 232478 M)**' fit- 3 ta' Dicembru 2018, il-Qorti sabet lill-appellant hati ta' uhud mill-imputazzjonijiet migħjuba kontri u illiberatu minn ohrajn u iddeciediet li:

'tikkundannah għal piena ta' prigunerija ta' sittax (16)-il xahar izda, peress illi fil-fehma tal-Qorti fic-cirkostanzi ta' dan il-kaz jissussistu ragunijiet validi biex it-terminu ta' prigunerija jigi sospiz bis-sahha tal- Artikolu 28A tal-Kapitolu 9 tal-Ligijiet ta' Malta, tordna li s-sentenza ma tidholx fis-sehh hlief jekk, matul il-perjodu ta' erbgha u ghoxrin (24) xahar millum, il-hati jikkommetti reat iehor li għalih hemm piena ta' prigunerija.'

L-akkuzat bl-applikazzjoni tal-artikolu 533 tal-Kapitolu 9 tal-Ligijiet ta' Malta gie anke kkundannat ihallas ammont ta' spejjez tal-esperti.

Illi din il-Qorti tal-Appell Kriminali permezz tas-sentenza tas- 17 ta' Settembru 2019 caħdet l-appell u kkonfermat is-sentenza appellata b'dan li l-perjodu tas-sospensjoni tas-sentenza beda għaddej minn dak in-nhar tas-sentenza tal-Qorti tal-Appell Kriminali.

Illi dak li qieghed jissottometti r-rikorrent fir-rikors tat- 30 ta' April 2020 huwa li l-Ordni tal-Ifrizzar tal-assi tar-rikorrenti ordnata mill-Qorti ma għadhiex in vigore stante li s-sentenza giet deciza finalment. L-Avukat Generali minn naha l-ohra jissottometti li l-ordni ai termini tal-artikolu 5(2)(b) tal-Att kontra Money Laundering, Kapitolu 373 tal-Ligijiet ta' Malta tibqa' fis-sehh sakemm is-sentenza tkun giet esegwita. Illi għalhekk stante li l-perjodu operattiv tas-sentenza sospiza għadu fis-sehh, din l-ordni għada fis-sehh, liema ordni ma tibqax fis-sehh sakemm jghaddi l-perjodu operattiv tas-sentenza sospiza. Ir-rikorrent kif ingħad aktar kmieni f'dan id-digriet fit- 12 ta' Mejju 2020 ressaq talba alternattiva u cioe' sabiex il-Qorti

tawtorizzah ibiegh mutur.

Illi l-artikolu 5(2)(b) tal-Kapitolu 373 tal-Ligijiet ta' Malta jipprovdi li l-ordni:

'jibqa' jseħħ sakemm il-proċedimenti jkunu ġew deċiżi b'mod finali u konkluziv, u fil-każ li persuna tinsab ħatja, sakemm is-sentenza tkun ġiet esegwita.'

L-istess subartikolu jinsab fil-Kapitolu 101 tal-Ligijiet ta' Malta u cioe' l-artikolu 22A(2)(b) tal-Kapitolu 101 tal-Ligijiet ta' Malta.

L-artikolu 5(6) tal-Kapitolu 373 tal-Ligijiet ta' Malta umbghad jipprovdi li:

'Meta dak l-ordni ma jibqax fis-seħħ kif provdut fil-paragrafu (b) tas-subartikolu (2), d-Direttur tal-Uffiċċju għall-Irkupru tal-Assi għandu jieħu ħsieb li avviż f'dak is-sens jiġi publikat fil-Gazzetta, u għandu jirreġistra fir-Registru Pubblikunota li tħassar ir-registrazzjoni ta' dak l-ordni.'

Din il-Qorti trid tistharreg il-legislatur x'ried ifisser bil-kliem *'sakemm is-sentenza tkun ġiet esegwita'*. Għal dan il-ghan sejra ssir referenza għal partijiet ohra f'ligijiet ohra li jirrigwardaw l-esekuzzjoni ta' sentenza. F'dan ir-rigward, din il-Qorti tagħmel referenza għall-artikolu 665 tal-Kapitolu 9 tal-Ligijiet ta' Malta li jaqra li:

'Bla ħsara tad-dispożizzjonijiet tal-artikolu 28A u d-dispożizzjonijiet ta' dan il-Kodici dwar il-hlas ta' pieni ta' flus, kull deċiżjoni għandha tiġi esegwita minnufih li tingħata.' (Emfazi u sottolinear mizjud minn din il-Qorti.)

L-artikolu 666(1) tal-istess Kodici Kriminali umbghad jipprovdi li:

*'Id-deċiżjonijiet tal-Qorti Kriminali u tal-Qorti tal-Appell Kriminali **jiġu esegwiti mill-marixxall jew minn persuna ohra mogħtija s-setgħa** għaldaqshekk mill-Ministru responsabbli għall-ġustizzja.'* (Emfazi u sottolinear mizjud minn dil-Qorti.)

L-artikolu 50 tal-Kapitolu 9 tal-Ligijiet ta' Malta ai fini tal-effett tar-recediva, jipprovdi li persuna tkun 'skontat' il-piena u mhux li s-sentenza tkun giet 'esegwita'. Dan l-artikolu jaqra:

*'Meta persuna ikkundannata għal delitt, taqgħmel delitt ieħor fi żmien għaxar snin minn dak in-nhar li **tkun skontat** jew tkun giet maħfura l-piena, jekk iż-żmien ta' dik il-piena kien iżjed minn hames snin, jew fi żmien hames snin, fil-każijiet l-oħra kollha, tista' tehel piena akbar bi grad wiehed mill-piena stabbilita għaldak id-delitt ieħor.'* (Emfazi u sottolinear mizjud minn dil-Qorti.)

L-artikolu 28A(5A) tal-istess Kapitolu jipprovdi li:

'Mingħajr preġudizzju għad-dispożizzjonijiet tal-artikolu 28F, il-piena mogħtija f'sentenza sospiża meta dik is-sentenza ma tkunx dahlet fis-seħħ għandha, għall-finijiet tal-artikolu 50, titqies li tkun giet skontata mal-iskadenza tal-perjodu operattiv originali msemmi fis-subartikolu (1) jew tal-perjodu operattiv magħmulminfloku kif provdut fl-artikolu 28B(2)(b).'

L-artikolu 28F tal-Kapitolu 9 tal-Ligijiet ta' Malta jaqra li:

'Meta l-qorti tkun qegħda tittratta ma' hati dwar reat, li għalih hemm piena ta' priġunerija, li jkun sar fil-perjodu operattiv ta' sentenza sospiża, hija għandha tqisu bhala reċidiv fit-tifsir tal-artikolu 49 sabiex tqis il-piena li jkun jistħoqq għal dak ir-reat l-ieħor, iżda l-piena mogħtija fis-sentenza sospiża ma għandhiex titqies għall-finijiet tal-artikolu 50 hlief jekk dik is-sentenza tkunbdiet isseħħ u sakemm dik il-piena ma tkunx giet skontata jew maħfura.'

L-istess Kapitolu fl-artikolu 28(5) jipprovdi li:

'Sentenza sospiża li tkun għadha ma bdiex isseħħ għandha titqies għall-finijiet u effetti kollha tal-liġi, hlief kif provdut fis-subartikolu (1), li hi sentenza li tinfliggi piena u ebda haġa f'dan l-artikolu ma għandha titqies li tolqot

-(a) l-applikabilità ta' xi piena oħra li tista' tingħata, jew xi sospensjoni, taħsir, skwalifika, konfiska, telf jew tneħħija li jistgħu jiġu ordnati, flimkien mal-piena ta' prigunerija hekk sospiża; u

(b) il-ħdim tal-artikoli 383, 384, 385, 386, 387 u 533.'

L-Ordinanza dwar iċ-Ċertifikati tal-Kondotta, Kapitolu 77 tal-Ligijiet ta' Malta tipprovdi fl-artikolu 6 u 7 li:

*'6. Bla ħsara tad-disposizzjonijiet tal-artikolu 7, ebda kundanna kontra l-persuna li għaliha jirreferixxi ċertifikat ta' kondotta ma tiġi mnizzla f'dak iċ-ċertifikat wara li jagħlaq iż-żmien imsemmi fit-Tieni Skeda, illi jibda jgħodd mid-data li fiha tkun giet **skuntata** l-piena jew mid-data tal-ħlas tal-multa:*

Iżda jekk f'dak iż-żmien il-persuna tiġi kkundannata għal delitt ieħor, inkluż sentenza sospiża, kull kundanna jew kundanni preċedenti għal kull delitt ieħor li ma jkunux skuntati skont it-Tieni Skeda, għandhom ikomplu jiġu registrati fiċ-Ċertifikat tal-Kondotta mahruġ skont il-Formola B tal-Ewwel Skeda sal-iskadenza taż-żmien meħtieġ sabiex ma tiġix irregistrata l-aħħar kundanna:

Iżda wkoll jekk iż-żmien sabiex ma tiġix irregistrata l-aħħar kundanna ikun inqas minn dak ta' xi kundanna preċedenti, allura iż-żmien sabiex ma tiġix irregistrata l-aħħar kundanna għandu jiġi mtawwal sal-iskadenza ta' dak iż-żmien itwal li fih ma tiġix irregistrata xi kundanna preċedenti.

7. Il-benefiċċju li kundanna ma tiġix irregistrata, imsemmi fl-artikolu 6, ma jingħatax lill-persuni reċidivi fid-delitt ta' serq, jew ta' frodi jew ta' bejgħ jew traffikar ta' medicini bi ksur tad-disposizzjonijiet tal-Ordinanza dwar il-Medicini Perikolużi jew tal-Ordinanza dwar il-Professjoni Medika u l-Professjonijiet li għandhom x'jaqsmu magħha, jew ikunu ġew ikkundannati għad-delitti msemmija fit-Tielet Skeda li hawn ma' din l-Ordinanza.'
(Sottolinear u enfazi mizjuda minn din il-Qorti)

Filwaqt li fl-artikolu 7A tal-istess Ordinanza, jipprovdi li

'Id-disposizzjonijiet tal-artikoli 6 u 7 japplikaw għal sentenza ta' prigunerija sospiza kif provdut fl-artikolu 28A tal-Kodiċi Kriminali, b'dan però illi meta sentenza b'hal dik ma tkunx bdiet isseħħ iż-żmien meħtieġ sabiex ma jkunx hemm reġistrazzjoni għandu jiskadi fit-tmiem tal-perijodu operattiv msemmi fl-ordni magħmula taħt is-subartikolu (1) tal-imsemmi artikolu 28A:

Iżda fil-każijiet msemmija fl-artikolu 28B(2)(b) tal-Kodiċi Kriminali, iż-żmien sabiex ma jkunx hemm reġistrazzjoni għandu jiskadi fit-tmiem tal-perijodu operattiv varjat li jibda jiddekorri mid-data tal-varjazzjoni ordnata mill-Qorti.'

Illi għalhekk jirrizulta li l-legislatur f'xi waqtiet juza l-kelma 'esegwita' fil-kuntest ta' sentenza u f'waqtiet oħra juza l-kelma 'skontata' fil-kuntest ta' piena. Din il-Qorti tqis li sabiex piena tkun 'skontata' ifisser li l-perjodu operattiv ta' sentenza sospiza jkun għadda jew li l-perjodu ta' prigunerija effettiva jkun għadda jew li l-hati jkun hallas il-multa li jkun gie ordnat ihallas. F'dawk is-sitwazzjonijiet, il-hati ikun skonta l-piena. Il-kelma 'esegwita' minn naha l-oħra tfisser meta sentenza tkun għaddiet in gudikat u għalhekk tkun wahda finali bil-konsegwenzi li ggib magħha sentenza finali. Din il-Qorti tqis li l-kelma 'esegwita' f'l-artikolu 5(2)(b) tal-Kapitolu 373 bil-kliem '*fil-każ li persuna tinsab hatja, sakemm is-sentenza tkun giet esegwita.*', ma tfissirx li l-piena tkun giet skuntata izda li s-sentenza tkun għaddiet in gudikat. Filfatt dan is-subartikolu ma jtkellimx dwar esekuzzjoni ta' pieni izda ta' esekuzzjoni tas-sentenza. L-ambigwita fl-interpretazzjoni tal-artikolu 5(2)(b) tal-Kapitolu 373 tal-Ligijiet ta' Malta huwa minhabba l-fatt li dan l-artikolu jiprovdi li l-ordni '*jibqa' jseħħ sakemm il-proċedimenti jkunu gew decizi b'mod finali u konkluziv, u fil-każ li persuna tinsab hatja, sakemm is-sentenza tkun giet esegwita.*' Għalhekk dan is-subartikolu jagħti l-impressjoni li hemm distinzjoni bejn meta procedimenti jkunu gew decizi b'mod finali u konkluziv għal meta sentenza tkun giet esegwita f'każ li persuna tkun instabet hatja. Għalhekk certament li jeħtieġ li dan is-subartikolu jigi emendat sabiex

jigu evitati interpretazzjonijiet kunfliggenti. Ghal dan il-ghan, din il-Qorti sejra tordna li dan id-digriet jigi notifikat lil Ministru ghall-Gustizzja.

Din il-Qorti trid ghalhekk tqis x'inhu l-iskop ta' Ordni ta' Iffrizar sabiex jigi determinat jekk hemmx il-htiega li dan jibqa' fis-sehh anke fil-perjodu operattiv ta' sentenza sospiza. Fis-sentenza citata mill-avukat difensur ta-rikorrenti fl-ismijiet **Francis Portelli (KI 986249M) Anthony Cassar (KI 45750M) kontra Avukat Generali**¹, liema sentenza tinsab pendent s-smiegh tal-appell u liema kawza ghandha mertu differenti minn dak odjern, gie kkunsidrat li:

'Fis-sentenza li tat fil-5 ta` Ottubru 2018 fil-kawza George Tabone vs Avukat Generali il-Qorti Kostituzzjonali qalet hekk :-

Illi l-imsemmi artiklu (u cioe` Art 1 Prot tal-Konvenzjoni) allura jikkonsisti fi tliet (3) binarji senjatament :

1. id-dritt ghat-tgawdija pacifika tal-possedimenti ;

2. li persuna tista` tigi mcahhda mill-istess possedimenti

taghha fl-interess pubbliku u suggetta ghall-kundizzjonijiet li tipprovi l-ligi ;

3. li l-Istat ghandu dritt jikkontrolla l-uzu tal-proprjeta` skont l-interess generali, jew biex jiggwarantixxi l-hlas ta` taxxi, jew kontribuzzjonijiet, jew pieni.

... ..

Illi ghalhekk jigi sottolineat li l-ordni ta` infurzar [recte, iffrizar] li minnu jilmonta r-rikorrenti jirrizulta effettivament kontemplat mil-ligi u l-ghan tieghu hu dak li jissalvagwarda l-interess pubbliku billi ma jippermettix lil min qieghed jiggwadanja tramite l-kommissjoni ta` reati

Fil-kaz tal-lum, l-esitu li jista` jkollhom il-proceduri kriminali istitwiti kontra r-rikorrenti

¹ Deciza mill-Qorti Civili Prim'Awla (Gurisdizzjoni Kostituzzjonali) fil-15 ta' Lulju, 2019 (Rikors numru: 103/18 JZM)

ghadu mhux maghruf. Il-fatt li kien hemm dewmien ingustifikat lesiv ghall-jedd tarrikorrenti ghal smigh xieraq, la jhassar il-bzonn tal-ordni ta` ffrizar ; lanqas ma jnaqqar mil-legittimita` tieghu ; u lanqas ma jirrendi mhux legali l-mizura ut sic.

L-iskop tal-ordni ta` ffrizar mhuwiex li jopprimi l-patrimonju ta` l-persuna akkuzata izda li jassikura li **sakemm tkun deciza l-kawza kriminali** ma jkunx hemm gwadann illecitu mill-proventi tar-reati li bihom il-persuna tkun giet akkuzata.

Il-Qorti tkompli ticcita mis-sentenza *George Tabone vs Avukat Generali* (op. cit.) :

Aktar minn hekk, izda, il-Kap. 373 stess jahseb ghal sitwazzjonijiet bhal dawok imsemmija mill-atturi fl-ewwel aggrawju taghhom fejn il- persuna akkuzata, soggetta ghall-ordni, tista` ggarrab telf u danni ghax, minhabba l-ordni, tonqos mill-thallas kredituri bona fide. Biex l-akkuzat ma jgarrbx tbatija zejda u li tista` tkun evitata f`cirkostanzi bhal dawok, l-art. 5(1) tal-Kap. 373 jipprovi mhux biss illi l-akkuzat jista` jiehu, mill-beni sekwestrati, sa tlittax-il elf, disa` mija u sitta u sebghin euro u erbgha u ghoxrin centezmu (€13,976.24) fis- sena – li l-attur Tabone ga` qieghed jircievi – izda wkoll illi :

... ..

il-qorti tista` barra minn dan - (a)tawtorizza l-hlas ta` djun li jkollhom jithallsu mill-akkuzat lil kredituri bona fide u li jkunu saru qabel ma jkun sar dak l-ordni; u (b) ghal raguni tajba tawtorizza lill-akkuzat biex jittrasferixxi proprjeta` mobbli jew immobbli.

Din id-disposizzjoni tal-ligi tohloq bilanc bejn l-interess pubbliku li jinholqu mizuri biex, min-naha l-wahda, min ikun hati ta` reat ma jihux beneficcju mill-att ta` delinkwenza, u biex, min-naha l-ohra, il- persuna akkuzata – sa issa meqjusa innocenti – ma ggarbx hsara u tbatija safejn dawn jistghu jigu evitati bla ma jiddghajjef il-ghan li l-ligi trid tilhaq bil-hrug ta` ordni ta` sekwestru.

L-atturi ma nqadewx bil-possibilita` ta` rimedju li jaghtihom il-proviso ghall-art. 5(1) migjub fuq. B`rikors tas-6 ta` Marzu 2013 talbu t- thassir tal-ordni ghal ragunijiet ohra u mhux ghar-ragunijiet imsemmija fil- proviso. L-ezistenza ta` dan ir-rimedju izda, ghalkemm l-atturi ma nqadewx bih, huwa bizzejjed biex juri illi hemm mekkanizmu fil-Kap. 373 stess biex jintlahaq il-bilanc u l-proporzjon li jridu l-ligijiet li jharsu d-drittijiet fundamentali.

... *Li qieghda tghid il-qorti hu illi l-hrug tal-ordni li jolqot il-flejjes u l- proprjetà kollha tal-akkuzat ma huwiex mizura sproporzjonata ghax fih innifsu hemm il-mekkanizmu biex l-effetti tal-ordni jkunu arginati biex ma johlqux hsara u tbatija zejda lill-akkuzat, minghajr ma, fl-istess waqt, titnaqqas l-utilità ta` mizura bhal dik fil-glieda kontra d- delinkwenza u kontra l- hasil ta` flus gejjin mid-delinkwenza.'* (Emfazi u sottolinear mizjud minn din il-Qorti.)

Ghalhekk din il-Qorti tqis li fil-mument li sentenza tghaddi in gudikat, Ordni ta' Frizar li hija ta' natura kawtelatroja ma tibqax in vigore sakemm il-Qorti fis-sentenza finali ma tiddeciediex mod iehor. L-iskop ta' ordni ta' ffrizar huwa sabiex jigi assikurat li sakemm tkun deciza l-kawza, ma jkunx hemm gwadann illecitu mill-provenjenza tar-reat li bihom il-persuna tkun giet akkuzata. Ghalhekk x'inhu l-iskop li Ordni ta' Iffrizar tibqa' fis-sehh wara li s-sentenza tkun ghaddiet in gudikat waqt il-perjodu operattiv ta' sentenza sospiza? F'dan il-kaz partikolari f'kaz li l-hati jaghmel reat iehor li ghalih hemm piena ta' prigunerija fi zmien operattiv tas-sentenza, il-perjodu ta' prigunerija effettiva jidhol fis-sehh u l-hati ghalhekk ikollu jiskonta piena ta' prigunerija effettiva. Ghalhekk din il-Qorti ma tqis li hemm raguni ghala Ordni ta' Iffrizar li hija ta' natura kawtelatorja ghandha tibqa' fis-sehh wara li tinghata s-sentenza u matul il-perjodu operattiv tas-sentenza sospiza.

Ghalhekk din il-Qorti qieghda filwaqt li tastjeni milli tiehu konjizzjoni tat-talba kontenuta fir-rikors tat-12 ta' Meju 2020, qiegha tilqa' t-talba tar-rikorrent Sergio Agius kontenuta fir-rikors tat- 30 ta' April 2020 u qieghda tiddikjara li l-Ordni tal-Iffrizar mahruga mill-Qorti tal-Magistrati (Malta) bhala Qorti Istrutturja fil-kawza fl-ismijiet premessi nhar it-28 ta' Frar, 2014 ma ghadhiex *in vigore* peress li l-proceduri kriminali huma finali.

Ghal dan il-ghan, din il-Qorti tordna li kopja ta' dan id-digriet jigi notikat lid-Direttur tal-Ufficcju ghall-Irkupru tal-Assi li ghandu jiehu hsieb li jippublika Avviz fil-Gazzetta li l-ordni ma ghadhiex fis-sehh u jirregistra fir-Registru Pubbliku nota li thassar ir-registrazzjoni tal-ordni u dan skont dak li jipprovdi l-artikolu 5(6) tal-

Kapitolu 373 tal-Ligijiet ta' Malta.

Din il-Qorti qieghda tordna li dan id-digriet jigi notifikat lil Ministru tal-Gustizzja sabiex il-legislatur jemenda l-artikolu 5(2)(b) tal-Kapitolu 373 tal-Ligijiet ta' Malta u dan sabiex jigu evitati interpretazzjonijiet konfliggenti.

(ft) Consuelo Scerri Herrera

Imhalled

VERA KOPJA

Franklin Calleja

Deputat Registratur